



Əzəmətli quruculuq işləri

Prezident İlham Əliyevin qətiyyəti ilə Qarabağ və Şərqi Zəngəzur sürətlə dirçəlir

Azərbaycanın əsas milli prioritetlərindən biri işğaldan azad edilmiş ərazilərimizin bərpasıdır. Ötən müddətdə Qarabağ və Şərqi Zəngəzurun dəyişən mənzərəsi bu vəzifənin sürətlə və yüksək keyfiyyətlə həyata keçirilməsindən xəbər verir. Artıq bu ərazilərdə həyat yenidən qaynayır, keçmiş məcburi köçkünlər doğma yurdlarına qayıtmağın sevincini yaşayırlar.

Ağdam tezliklə modern şəhərə çevriləcək

Prezident İlham Əliyevin və birinci xanım Mehriban Əliyevanın bu günlərdə işğaldan azad edilmiş bölgələrə səfərləri göstərdi ki, bu ərazilərin bərpası yüksək dinamizmlə davam edir, Böyük qayıdış proqramı üzrə qarşıya qoyulmuş bütün vəzifələrin və layihələrin yerinə yetirilməsi təmin olunur.

Dövlət başçısı Qarabağa növbəti səfərinə Ağdam şəhərindən başladı. "Hilton Garden Inn" hotelində, Muğam Mərkəzində, 1268 mənzilli 2-ci yaşayış kompleksində, 1 nömrəli körpələr evi-uşaq bağçasında, 1 nömrəli tam orta məktəbdə aparılan tikinti işləri və "Ağdam Residence" yaşayış kompleksində yaradılan şəraitlə tanışlıq bir daha göstərdi ki, Ağdam şəhərinin bərpası sürətlə davam edir. Həm də bu əzəmətli bərpa prosesi ən müasir şəhərsalma standartları çərçivəsində həyata keçirilir ki, bu da Ağdamın yaxın gələcəkdə ən gözəl və modern şəhərlərdən biri olacağından xəbər verir.

Bir məsələni də xüsusi vurğulamalıyıq ki, artıq 2021-ci ildən Prezident İlham Əliyevin işğaldan azad edilmiş ərazilərə səfərləri həm də quruculuq layihələrinin başa çatdırılması, açılış mərasimlərinin həyata keçirilməsi ilə yadda qalır. Onun Ağdama səfəri də bu baxımdan əlamətdar oldu. Fevralın 18-də açılışı olan "Azərişiq" Açıq Səhmdar Cəmiyyətinin Ağdam Regional Rəqəmsal İdarəetmə Mərkəzi və Təlim-Tədris Kompleksi son illərdə bu rayonda inşası başa çatdırılan növbəti infrastruktur layihəsidir. Regional Rəqəmsal İdarəetmə Mərkəzi Ağdam şəhərinin müxtəlif təyinatlı infrastrukturunun elektrik enerjisinə tələbatını ödəməklə yanaşı, təchizat sxeminə daxil olan şəbəkələrin real vaxt rejimində və rəqəmsal formatda idarə olunmasını təmin edəcək.

Təlim-Tədris Kompleksində isə yerli və xarici təlimçilərin iştirakı ilə elektroenergetika sahəsi üzrə ixtisaslı kadrların hazırlığı, bərpalanan enerji mənbələrinin tətbiq və istismar qaydaları, peşə vərdislərinin əldə edilməsi, real iş şəraitində təlimlər və ustalıq yarışları təşkil ediləcək. Burada beynəlxalq tədbirlərin keçirilməsi üçün bütün zəruri şərait yaradılıb.

Xatırladaq ki, Prezident İlham Əliyevin ötən illik səfərləri zamanı Ağdam şəhərində "Aghdam City Hotel"-inin, Ağdam Sənaye Parkında yeni zavodların və bərpadan sonra İmarət Kompleksinin açılışı olub.

Xankəndi əzəli Azərbaycan şəhəri kimi simasını özünə qaytarır

Bu gün Qarabağda quruculuğun əsas ünvanlarından biri də Xankəndi şəhəridir. Uzun illər erməni məkrinin yuvası olan, separatçıların meydan suladıqları bu qədim yurdumuz indi əzəli Azərbaycan şəhəri kimi bərpa olunur. Şəhərdə aparılan quruculuq işləri çərçivəsində erməni separatizminin izləri də aradan qaldırılır, ermənilər tərəfindən xarici görünüşləri dəyişdirilən binaların əzəli siması özünə qaytarılır. Eləcə də yararsız vəziyyətə düşmüş binalar sökülür və onların yerinə yeniləri inşa olunur.

Xankəndidə Qarabağ Universiteti yaradılıb və fəaliyyətə başlayıb. Şəhərdə "Qarabağ" hoteli, "Palace" hotel, 1 nömrəli körpələr evi-uşaq bağçası, Nizami Gəncəvi adına 4 nömrəli tam orta məktəb istifadəyə verilib, Azərbaycan-Özbəkistan birgə müəssisəsi olan Xankəndi tikiş fabriki məhsul istehsalını artırıb. Hazırda çoxsaylı infrastruktur layihələrinin icrası davam edir.

Prezident İlham Əliyevin Xankəndiyə növbəti səfəri də şəhər üçün mühüm hadisələrlə əlamətdar oldu. Dövlət başçısının iştirakı ilə fevralın 19-da Xankəndi şəhərində əsaslı təmir və bərpadan sonra "Bulud" hotelinin açılışı oldu, Zəfər parkının təməli qoyuldu. Dövlət başçısı həmçinin Xankəndi tikiş fabrikinin fəaliyyəti ilə tanış oldu. Xatırladaq ki, Xankəndi tikiş fabrikinin açılışı ötən ilin noyabrında Bakıda keçirilən COP29 tədbiri zamanı Azərbaycan və Özbəkistan prezidentləri tərəfindən videobağlantı vasitəsilə həyata keçirilmişdi. Azərbaycan-Özbəkistan birgə müəssisəsi olan bu fabrik iki ölkə arasında ənənəvi dostluq, qardaşlıq, iqtisadi tərəfdaşlıq əlaqələrini möhkəmləndirir, Qarabağda yüngül sənayenin inkişafı üçün yeni imkanlar açır.

Turizmin inkişafı da diqqət mərkəzindədir

Qarabağ və Şərqi Zəngəzurun olduqca böyük turizm potensialı var. Bu ərazilərdə hər bir şəhər və kənd turizmin inkişaf etdirilməsi baxımından çox əlverişlidir. Təsəffüf deyil ki, hələ sovet hakimiyyəti illərində bu füsunkar diyara keçmiş ittifaqın hər yerindən qonaqlar gəlirdi. Ona görə işğaldan azad edilmiş ərazilər bərpa olunarkən həm də onların turizm imkanları nəzərə alınır.

"Azərbaycan Respublikasının işğaldan azad edilmiş ərazilərinə Böyük Qayıdışa dair I Dövlət Proqramı"nda qarşıya qoyulmuş hədəflərdən biri Qarabağ və Şərqi Zəngəzurun turizm sektorunun inkişaf etdirilməsidir. Bu məqsədlə bu ərazilərdə turizmin müxtəlif növlərinin inkişafı dövlət tərəfindən dəstəklənir, bu istiqamətdə ayrı-ayrı layihələr həyata keçirilir. Bərpa və quruculuq prosesində hotellərin inşası məhz bu məqsədə xidmət edir.

Hazırda işğaldan azad edilmiş bütün şəhərlərdə nəhəng və əzəmətli kompleks quruculuq işləri həyata keçirilir. Şuşa, Füzuli, Laçın, Xocalı və Cəbrayıl şəhərlərinin, Zəngilanın Ağalı, Laçının Zabux və Sus, Tərtərin Talış sakinləri artıq öz doğma evlərinə qayıdıblar və bu proses davam edir. Xocalının Ballica kəndi isə bərpa olunmuş və keçmiş köçkünlərin qayıtdığı 10-cu yaşayış məntəqəsidir. Ümumilikdə isə 11 min nəfərdən artıq keçmiş məcburi köçkün doğma yuruna qayıdıb. İşğaldan azad edilmiş ərazilərdə bərpa-quruculuq işləri tamamlandıqca doğma yurda qayıdanların sayı da artır.

Bu il daha 20-yə yaxın yaşayış məntəqəsinə keçmiş məcburi köçkünlərin qaytarılması planlaşdırılır. İşğaldan azad edilmiş ərazilərin bərpası 2025-ci ildə də yüksək tempdə davam etdiriləcək. Bunu dövlət büdcəsindən bu məqsəd üçün nəzərdə tutulmuş xərclərin miqyası da təsdiq edir. Ümumilikdə isə işğaldan azad edilmiş ərazilərimizdə aparılan quruculuq və bərpa işləri olduqca əhatəlidir. Prezident İlham Əliyevin Qarabağ və Şərqi Zəngəzura hər səfəri bunu təsdiq edir. Dövlətimizin başçısının əzmi ilə bu ərazilər sürətlə dirçəlir, hər bir şəhər və kənddə yeni həyat başlayır.

Rəşad CƏFƏRLİ,
"Azərbaycan"